

# **ЗАКОН**

## **ЗА НАДЗОР НА ПАЗАРОТ**

### **Редакциски пречистен текст<sup>1</sup>**

#### **I. ОПШТИ ОДРЕДБИ**

#### **Предмет на уредување**

##### **Член 1**

Со овој закон се уредуваат организирањето, спроведувањето и координацијата на надзорот на пазарот за производите кои се пуштаат на пазарот, контролата на производите кои се внесуваат на пазарот, како и примената и општите принципи на СЕ означувањето.

##### **Цел**

##### **Член 2**

Целта на овој закон е обезбедување координација на надзорот на пазарот на производите за да се осигура дека производите ги исполнуваат барањата за висок степен на заштита на јавните интереси како здравјето и безбедноста воопшто, здравјето и безбедноста на работното место, заштитата на потрошувачите, заштитата на животната средина и безбедноста согласно со прописите од тие области.

##### **Примена**

##### **Член 3**

(1) Одредбите на овој закон се применуваат во случај кога во други закони и во прописите донесени врз основа на тие закони како и со Европското законодавство не постојат посебни одредби кои имаат иста цел, се од иста природа или имаат ист ефект.

(2) Одредбите на овој закон се применуваат за производите опфатени со Законот за безбедност на производи и прописите донесени врз основа на тој закон, прекурсорите, медицинските помагала, медицинските производи за употреба кај луѓе, рекреативните пловила, радио и телекомуникациската опрема и други производи за кои постојат суштествени барања во врска со аспектите, односно видовите на опасности утврдени со прописите кои се однесуваат на барањата за тие производи.

(3) Одредбите на овој закон се применуваат за контрола на производи од други земји.

(4) Примената на овој закон нема да ги ограничи органите за надзор на пазарот од преземање на специфични мерки кои се утврдени со Законот за безбедност на производите и прописите од областа на безбедноста на производите.

---

<sup>1</sup> Редакциски пречистениот текст на Законот за надзор на пазарот ги опфаќа: основниот текст на Законот објавен во “Службен весник на РМ” бр. 48/10 и Законот за изменување и дополнување на Законот за надзор на пазарот, објавен во “Службен весник на РМ” бр. 79/13, во кои е означено времето на нивното влегување во сила и примена.

(5) Одредбите на членовите 16, 17 и 18 од овој закон се применуваат за сите производи кои се уредени со хармонизираното законодавство и со Европското законодавство, како и за други прописи кои утврдуваат специфични барања во однос на организирање на контролата на увозот и извозот на производите.

## **Значење на употребените изрази**

### **Член 4**

Одделни изрази употребени во овој закон го имаат следново значење:

а) „достапност на пазарот“ е секое набавување на производ за дистрибуција, потрошувачка или за употреба на пазарот на Република Македонија преку трговска активност со или без плаќање на надоместок;

б) „пуштање на пазар“ е активност со која производот за прв пат станува достапен на пазарот во Република Македонија или на пазарот на Европската унија;

в) „производител“ е секое правно или физичко лице кое произведува производ, или за кое се дизајнира или изработува производ со кој тоа тргува под свое име, заштитно име или жиг или трговска марка;

г) „овластен застапник“ е секое правно или физичко лице основано во Република Македонија или во Европската унија кое добило писмено овластување од производителот да дејствува во негово име и за негова сметка за посебните активности од кои произлегуваат обврските за застапништво утврдени во овластувањето согласно со закон;

д) „увозник“ е секое правно или физичко лице основано во Република Македонија или во Европската унија кое на пазарот во Република Македонија или на пазарот на Европската унија пушта производ од друга земја;

ѓ) „дистрибутер“ е секое правно или физичко лице во синцирот на набавки кое не е производител ниту увозник, а пушта производ на пазарот;

е) „надзор на пазарот“ се активности и мерки кои се преземаат во координација на органите за надзор на пазарот со цел да се обезбеди дека производите одговараат на барањата утврдени со законите и со прописите донесени врз основа на тие закони и кои не ги загрозуваат здравјето, безбедноста или други аспекти за заштита на јавниот интерес;

ж) „органи за надзор на пазарот“ се Државниот пазарен инспекторат, Државниот санитарен и здравствен инспекторат, Државниот трудов инспекторат, Државниот инспекторат за техничка инспекција, Државниот инспекторат за животна средина и други органи на државната управа или инспектори кои вршат надзор на пазарот во согласност со закон, како и други органи и организации и независни регулаторни тела што вршат надзор на пазарот;

з) „економски оператори“ се производителот, овластениот застапник, увозникот и дистрибутерот;

с) „пуштање во слободен промет“ е постапка во согласност со одредбите на Царинскиот закон;

и) „враќање“ е секоја мерка која има за цел да постигне враќање на производот кој е на располагање на крајниот корисник;

ј) „повлекување“ е секоја мерка која има за цел спречување на определен производ кој се наоѓа во синцирот на набавки да биде достапен на пазарот;

к) "царински орган" е орган утврден со Царинскиот закон и Законот за Царинската управа;

л) „СЕ ознака“ е ознака со која производителот потврдува дека производот е во согласност со применливите барања утврдени во хармонизираното законодавство со кое се предвидува негово прикачување;

љ) „хармонизирано законодавство“ е законодавство на Европската унија кое е транспонирано во законодавството на Република Македонија со кое се хармонизираат барањата за пуштање на производите на пазарот;

м) „производ“ е супстанција, подготовка на препарат или стока произведена во производствен процес, со исклучок на храна, храна за животни, живи растенија и животни, различен од храна за луѓе, добиточна храна, живи растенија и животни, производи од човечко потекло и производи од животинско и растително потекло кои се однесуваат директно на нивната натамошна репродукција и

н) „Европско законодавство“ е законодавството на Европската унија кое регулира материја од областа на слободно движење на стоки.

## **Општи барања за надзор на пазарот**

### **Член 5**

(1) Со надзор на пазарот се обезбедува производите во зависност од нивната намена или под условите кои се исполнети за нивно пуштање на пазарот и кога се соодветно инсталирани и одржувани, а кои може да влијаат на здравјето или безбедноста на корисниците или во кој било друг случај не се во согласност со применливите барања утврдени со хармонизирано законодавство и Европското законодавство, да се повлечат или да се забрани или ограничи нивното пуштање на пазарот, за што јавноста и надлежните државни органи во Република Македонија и земјите членки на Европската унија соодветно се информираат.

(2) Органите за надзор на пазарот, во рамки на своите годишни програми за надзор на пазарот и Националната програма за координација и преземање на ефективни мерки за надзор на пазарот, се должни да преземат мерки за која било категорија на производ во согласност со хармонизирано законодавство.

(3) Надзорот на пазарот се однесува и за производи кои се изработени или произведени за сопствени потреби на производителот согласно со хармонизирано законодавство.

## **II. ОРГАНИЗИРАЊЕ, СПРОВЕДУВАЊЕ И КООРДИНАЦИЈА НА НАДЗОР НА ПАЗАРОТ**

### **Обврски за информирање**

#### **Член 6**

Министерството за економија - Државниот пазарен инспекторат ја известува Европската комисија за органите за надзор на пазарот на Република Македонија и за областите кои се под нивна надлежност.

Министерството за економија - Државниот пазарен инспекторат и обезбедува на јавноста информации за одговорностите и активностите на органите за надзор на пазарот и нивните контакти.

## **Координативно тело за надзор на пазарот**

### **Член 7**

(1) За постигнување на ефикасна координација на надзорот на пазарот и олеснување на размената на податоци и информации, се формира Координативно тело за надзор на пазарот (во натамошниот текст: Координативното тело).

(2) Координативното тело е составено од координатор, заменик координатор, секретар и претставници од органите за надзор на пазарот.

(3) Координативното тело го сочинуваат 12 члена од органите за надзор на пазарот.

(4) Координаторот, заменикот координатор, секретарот и претставниците од ставот (2) на овој член, на предлог на министерот за економија ги именува и разрешува Владата на Република Македонија за време од четири години.

(5) Административно-техничките работи на Координативното тело ги врши Државниот пазарен инспекторат.

### **Работи кои ги врши Координативното тело**

### **Член 8**

(1) Координативното тело ги врши следниве работи:

1) воспоставува соодветни механизми за комуникација и координација меѓу органите за надзор на пазарот;

2) воспоставува соодветни процедури за:

- следење на барањата или извештаите кои се однесуваат на ризикот за производите кои се предмет на Европското законодавство, како и на хармонизираното законодавство,

- следење на несреќните случаи и опасностите по здравјето за кои постои сомневање дека се предизвикани од производите,

- да потврди дека корективни дејствија се преземени и навремено се известени органите за надзор на пазарот и

- следење на научното и техничкото достигнување за прашања поврзани со безбедност на производите;

3) врши активности во насока на олеснување на размената на податоци и информации меѓу органите за надзор на пазарот;

4) остварува координација во спроведувањето на заедничките планови и постапки за постапување во итни случаи и

5) изработува и предлага национална програма за координација и преземање на ефективни мерки за надзор на пазарот.

(2) Координативното тело за својата работа донесува деловник.

(3) Координативното тело доставува до Владата на Република Македонија извештај за својата работа за претходната календарска година најдоцна до крајот на февруари во тековната година, за информирање.

(4) Извештајот од ставот (3) на овој член се објавува на веб страницата на Министерството за економија.

## **Национална програма за координација и преземање на ефективни мерки за надзор на пазарот**

### **Член 9**

(1) Националната програма за координација и преземање на ефективни мерки за надзор на пазарот ја донесува Владата на Република Македонија за период од две години.

(2) Националната програма за координација и преземање на ефективни мерки за надзор на пазарот се објавува на веб страницата на Министерството за економија .

(3) Министерството за економија ја известува Европската комисија за донесената национална програма за координација и преземање на ефективни мерки за надзор на пазарот, како и за реализација на активностите утврдени во програмата.

### **Обврски на органите за надзор на пазарот**

#### **Член 10**

(1) Органите за надзор на пазарот, нивните надлежности ги спроведуваат согласно со начелото на пропорционалност.

(2) Органите за надзор на пазарот изработуваат и донесуваат свои годишни програми за надзор на пазарот согласно со насоките утврдени за специфичните сектори за надзор на пазарот во националната програма за координација и преземање на ефективни мерки за надзор на пазарот, како и да ги спроведат активностите од тие програми во текот на годината.

(3) Органите за надзор на пазарот вршат периодични оценувања и ажурирања на своите годишни програми за надзор на пазарот во случај на донесување на нови закони и прописи донесени врз основа на тие закони кои се однесуваат на нивните надлежности за надзор на пазарот и ги објавуваат на нивните веб страници. Овие ажурирања и периодични оценувања ќе бидат спроведувани најмалку секоја четврта година и нивните извештаи ќе бидат проследени во земјите членки на Европската унија и до Европската комисија и ќе бидат достапни на јавноста преку објавување на веб страница и доставени преку други средства за јавно информирање.

(4) Наредните усогласувања на програмите на органите за надзорот на пазарот или Националната програма за координација и преземање на ефективни мерки ќе бидат јавно достапни веднаш на ист начин, како и со нивното донесување.

(5) Органите за надзор на пазарот може да соработуваат со релевантните економски оператори за ажурирање на нивните програми.

### **Мерки за вршење на надзор на пазарот**

#### **Член 11**

(1) Органите за надзор на пазарот вршат соодветни проверки на карактеристиките на производите преку проверка на документи и каде што ќе има потреба, преку физички и лабораториски проверки на репрезентативни примероци.

(2) Во случаите од ставот (1) на овој член органите за надзор на пазарот водат сметка за принципите за оцена на ризик, барањата и други информации.

(3) Органите за надзор на пазарот можат да побараат од економските оператори да им ја стават на располагање целата документација и сите информации кои сметаат дека се неопходни за спроведување на нивните активности и, каде што тоа ќе се покаже како потребно и оправдано, да побараат да влезат во просториите на економските оператори и да земат потребни примероци од производите. Кога ќе сметаат за потребно органите за надзор на пазарот можат да ги уништат или на друг начин да ги направат неупотребливи производите кои претставуваат сериозен ризик за здравјето и безбедноста, согласно со закон.

(4) Во случај кога економските оператори ќе презентираат извештаи од тестирање или сертификати за оцена на сообразност издадени од акредитирано тело за оцена на сообразноста, органите за надзор на пазарот ќе ги земат предвид овие извештаи или сертификати.

(5) Органите за надзор на пазарот преземаат соодветни мерки за предупредување на корисниците во разумен временски рок согласно со закон, за ризиците кои се утврдени кај кој било производ со цел да се намали ризикот од повреда или друга штета.

(6) Органите за надзор на пазарот соработуваат со економските оператори во однос на активностите кои би можеле да ги спречат или намалат ризиците предизвикани од производите кои се пуштени на пазарот од тие економски оператори.

(7) Во случај кога органите за надзор на пазарот ќе одлучат да се повлече производ произведен во земја членка на Европската унија, за тоа ќе го известат економскиот оператор на земјата членка на адресата наведена на производот или на документацијата што го придружува производот.

(8) Органите за надзор на пазарот своите надлежности ги вршат независно и непристрасно, согласно со закон.

(9) Органите за надзор на пазарот водат сметка за доверливоста на податоците, со цел да се заштитат трговските тајни или личните податоци согласно со прописите за заштита на личните податоци и прописите за безбедност на класифицирани информации, под услов тие информации да бидат јавни во степен кој е потребен за да се заштитат интересите на корисниците во Република Македонија и во земјите членки на Европската унија.

(10) Физичките и лабораториските проверки на репрезентативни примероци од ставот (1) на овој член се вршат согласно со динамиката утврдена во националната програма за координација и преземање на ефективни мерки за надзор на пазарот, а средствата за нивно вршење се обезбедуваат во рамките на средствата на буџетите и финансиските планови на органите за надзор на пазарот.

## **Производи кои претставуваат сериозен ризик**

### **Член 12**

(1) Органите за надзор на пазарот треба да обезбедат мерки за итно враќање или повлекување или забрана за натамошна испорака на пазарот на производите кои претставуваат сериозен ризик, вклучувајќи и сериозен ризик чии последици не настануваат веднаш.

(2) За случаите од ставот (1) на овој член, Министерството за економија - Државниот пазарен инспекторат треба веднаш без одлагање да ја извести Европската комисија преку системот на Заедницата за брзо информирање за производите кои претставуваат сериозна опасност (RAPEX) согласно со членот 14 од овој закон.

(3) Одлуката за тоа дали производот претставува сериозен ризик или не, ќе се заснова на соодветна процена на ризикот, за што предвид се зема природата на ризикот и веројатноста од негово настанување. Можноста за постигнување на повисоко ниво на безбедност на производот или постоењето на производи кои носат пониско ниво на ризик нема да се сметаат за оцена на производ кој носи сериозен ризик.

## **Мерки за ограничување**

### **Член 13**

(1) Органите за надзор на пазарот ќе обезбедат дека секоја мерка што ја преземаат е согласно со хармонизираното законодавство, за забрана или ограничување на производот достапен на пазарот, да се повлече од пазарот или да се врати, е пропорционална и го содржи правниот основ врз која е донесена.

(2) За мерките од ставот (1) на овој член веднаш се известува економскиот оператор кој истовремено ќе биде известен и за расположливите правни лекови и за роковите за нивно поднесување, согласно со закон.

(3) Пред преземање на мерката од ставот (1) на овој член економскиот оператор може да ги достави своите забелешки во рок не подолг од десет дена од денот кога го примил записникот за извршениот надзор.

(4) По исклучок од ставот (3) на овој член економскиот оператор нема да може да ги даде своите забелешки поради итноста на мерката која се донесува за заштита на јавниот интерес, за заштита на здравјето или безбедноста или друг основ кој се однесува на јавниот интерес согласно со хармонизираното законодавство.

(5) Во случаите од ставот (4) на овој член, кога мерката е преземена без знаење на економскиот оператор економскиот оператор може да ги даде своите забелешки во најкус можен рок по преземеното дејствие на органите за надзор на пазарот, при што преземеното дејствие може веднаш да биде преиспитано.

(6) Ако економскиот оператор докаже дека презел ефективни дејствија, мерките од ставот (1) на овој член веднаш ќе се повлечат или изменат.

## **Размена на информации преку системот за брзо информирање за производите кои претставуваат сериозна опасност (RAPEX)**

### **Член 14**

(1) Ако органите за надзор на пазарот преземат или имаат намера да преземат мерка согласно со членот 12 на овој закон и сметаат дека причините за преземање на мерката или ефектите на мерката ја надминуваат територијата на Република Македонија, Министерството за економија за тоа веднаш ја известува Европската комисија преку системот за брзо информирање за производите кои претставуваат сериозна опасност (RAPEX) согласно со ставот (4) на овој член,

Законот за безбедност на производите и прописите донесени врз основа на тој закон и прописот за содржината на известувањето и постапката на известувањето и постапката за известување преку системот за брзо информирање за производите кои претставуваат сериозна опасност. Исто така, ќе ја информира Европската комисија без одлагање за промената или повлекувањето на било која мерка.

(2) Ако производот претставува сериозен ризик при пуштањето на пазарот, Министерството за економија веднаш ја известува Европската комисија за секоја доброволна мерка преземена од економскиот оператор за којашто известил.

(3) Информациите кои се доставени согласно со ставовите (1) и (2) на овој член задолжително ги содржат сите релевантни податоци, особено податоците кои се потребни за идентификација на производот, потеклото на производот и синџирот на набавки, ризикот кој го носи, природата и времетраењето на донесената мерка, како и за сите мерки кои економскиот оператор доброволно ги презел.

(4) За целите на ставовите (1), (2) и (3) на овој член, одредбата на член 18 од Законот за безбедност на производите, за надзорот на пазарот и размена на информациите се применува *mutatis mutandis*.

(5) Министерството за економија - Државниот пазарен инспекторат ќе и обезбеди на Европската комисија информации со коишто располага, а не се предвидени во ставовите (1), (2), (3) и (4) на овој член за производите коишто претставуваат ризик во однос, особено на идентификација и утврдување на ризиците, резултатите за спроведените тестирања, преземените провизорни рестриктивни мерки, контактите со засегнатите економски оператори кои се во прашање и нивно одобрување за преземените постапувања или не постапувања.

## **Принципи на соработка меѓу Република Македонија, земјите членки на Европската унија и Европската комисија**

### **Член 15**

(1) Органите за надзор на пазарот обезбедуваат ефикасна соработка и размена на информации со соодветните органи за надзор на пазарот од земјите членки на Европската унија, како и со Европската комисија и соодветните органи и тела на Европската унија во однос на нивните програми за надзор на пазарот и сите прашања кои се однесуваат на производите кои носат ризик.

(2) За целите од ставот (1) на овој член органите за надзор на пазарот даваат помош на другите органи за надзор на пазарот од земјите членки на Европската унија преку доставување на информации или документи, преку вршење на определени истраги или други мерки и со учество во истраги покренати во друга земја членка.

(3) Секоја информација со забелешките која е доставена од економскиот оператор согласно со членот 13 став (3) на овој закон или на друг начин ќе биде вклучена во известувањата што ги доставуваат органите за надзор на пазарот до другите земји членки и Европската комисија за своите наоди и преземени дејствија. Секоја дополнителна информација од страна на органите за надзор на пазарот јасно се назначува дека се однесува на информациите кои се претходно доставени.



### III. КОНТРОЛА НА ПРОИЗВОДИТЕ КОИ СЕ ВНЕСУВААТ НА ПАЗАРОТ ВО РЕПУБЛИКА МАКЕДОНИЈА И ЕВРОПСКАТА УНИЈА

#### **Општи барања за контрола на производите кои се внесуваат на пазарот во Република Македонија и Европската унија**

##### **Член 16**

(1) Контролата на производите кои се внесуваат на пазарот во Република Македонија ја спроведува царинскиот орган во соработка со органите за надзор на пазарот во рамките на надлежностите утврдени со закон.

(2) Органите од ставот (1) на овој член се должни да вршат соодветни проверки на карактеристиките на производите согласно со принципите утврдени во членот 11 ставови (1), (2), (3) и (4) од овој закон, пред тие да се пуштат во слободен промет.

(3) Царинскиот орган и органите за надзор на пазарот се должни меѓусебно да соработуваат разменувајќи информации кои се однесуваат на нивните надлежности.

(4) Царинскиот орган е должен да го спречи пуштањето во слободен промет на производот кога еден од следниве наоди е констатиран при проверките од ставовите (1) и (2) на овој член:

а) производот е со карактеристики кои предизвикуваат причина да се верува дека производот, кога соодветно ќе се инсталира, одржува и користи, претставува сериозен ризик за здравјето, безбедноста, животната средина или на кој било друг јавен интерес;

б) производот не го придружува писмена или електронска документација која е задолжителна согласно со хармонизираното законодавство и не е означен согласно со тоа законодавство;

в) производот е означен со погрешна или лажна "CE" ознака.

(5) Во случаите од ставот (4) на овој член царинскиот орган веднаш ги известува органите за надзор на пазарот за секое спречување за пуштање во слободен промет на производот.

(6) Во случај на лесно расипливи производи, царинскиот орган и органите за надзор на пазарот, во најголема можна мера, треба да се осигураат дека кои било услови што можат да се наметнат во однос на чувањето на производите или паркирањето на возилата користени за превоз, се компатабилни за чување на производите.

(7) За целите на оваа глава се применува одредбата на членот 15 од овој закон за соработката меѓу царинските органи и органите за надзор на пазарот и доколку не е во спротивност со хармонизираното законодавство и Европското законодавство со кое се утврдуваат специфичните системи за соработка меѓу нив.

(8) За поефикасно остварување на целите од овој член, царинскиот орган и органите за надзор на пазарот склучуваат меморандуми за соработка.

#### **Пуштање на производите во слободен промет**

##### **Член 17**

(1) Производот чиешто пуштање во слободен промет било спречено од царинскиот орган согласно со членот 16 од овој закон може да се пушти во слободен промет, доколку во рок од три работни дена од денот на неговото

спречување, царинскиот орган не добие известување за какви било дејствија преземени од органите за надзор на пазарот и под услов да се исполнети сите други барања и формалности за негово пуштање во слободен промет.

(2) Кога органите за надзор на пазарот ќе утврдат дека производот не претставува сериозен ризик за здравјето и безбедноста или кога не е во спротивност со барањата утврдени со хармонизираното законодавство и Европското законодавството, тој производ ќе биде пуштен ако ги исполнува сите други барања и формалности за негово пуштање во слободен промет.

## Национални мерки

### Член 18

(1) Кога органите за надзор на пазарот ќе утврдат дека производот претставува сериозен ризик, тие се должни да ги преземат сите мерки за забрана на пуштање на производот на пазарот и ќе побараат од царинскиот орган на фактурата која го придружува производот и на кој било друг придружен документ или во електронскиот систем за обработка на податоците да ја наведе следнава забелешка:

„Опасен производ - не е дозволено пуштање во слободен промет“ и се наведуваат одредби од соодветниот закон и овој закон.

(2) Кога органите за надзор на пазарот ќе утврдат дека производот не е во согласност со барањата утврдени со хармонизираното законодавство и Европското законодавство, преземаат соодветни мерки со кои може, доколку е неопходно, да се забрани тој производ да се пушти на пазарот.

(3) Кога пуштањето на пазар е забрането согласно со ставот (2) на овој член, органите за надзор на пазарот се должни да побараат од царинскиот орган да не го пушти производот во слободен промет и на фактурите кој го придружуваат производот и на кој било друг придружен документ или во електронскиот систем за обработка на податоците да ја наведе следнава забелешка:

„Несообразен производ - не е дозволено пуштање во слободен промет“ и се наведуваат одредби од соодветниот закон и овој закон.

(4) Кога тој производот повторно бил пријавен во царинска постапка, која е различна од пуштање во слободен промет и органите за надзор на пазарот немаат забелешки, забелешките од ставовите (1) и (3) на овој член ќе се наведат во документите кои се користени во таа постапка.

(5) Органите за надзор на пазарот во соработка со царинскиот орган може да ги уништат или на друг начин да ги направат неупотребливи производите кои претставуваат сериозен ризик, согласно со закон.

(6) Органите за надзор на пазарот се должни да го информираат царинскиот орган за категориите на производи кои претставуваат сериозен ризик или за кои било идентификувано дека не се во согласност со ставовите (1), (2) и (3) на овој член.

## IV. СЕ ОЗНАЧУВАЊЕ

### Примена на СЕ означувањето

#### Член 19

СЕ ознака претставува единствена ознака со која се потврдува сообразноста на производот со применливите барања утврдени во хармонизираното законодавство и Европското законодавството во кои се уредува и постапката за нејзино ставање.

### Општи принципи за СЕ означување

#### Член 20

(1) СЕ ознака се става само од производителот или неговиот овластен застапник.

(2) СЕ ознака се пропишува со прописите согласно со Законот за безбедноста на производите.

(3) СЕ ознака се става само на производи за кои во хармонизираното законодавство е утврдена обврската за нејзино ставање и не се става на ниту еден друг производ.

(4) Со ставање или со прикачување на СЕ ознака производителот наведува дека презема одговорност за сообразноста на производот со сите применливи барања утврдени во хармонизираното законодавство и прописите донесени врз основа на тие закони со кои се уредува постапката за нејзино ставање.

(5) Ставањето на производот на ознаки, знаци или натписи со кои ќе се доведат во заблуда трети страни во однос на значењето или формата на СЕ ознака е забрането. Секоја друга ознака може да се стави на производот под услов да не се намалува видливоста, читливоста и значењето на СЕ ознака и да не е оштетена. Економските оператори мораат да обезбедат правилна имплементација на одредбите со кои се регулира СЕ ознака и да преземат соодветни мерки во случај на неправилна употреба на ознаката.

## V. ПРЕОДНИ И ЗАВРШНИ ОДРЕДБИ

### Усогласување на постојните програми за работа

#### Член 21

Органите за надзор на пазарот се должни да ги усогласат своите годишни програми за работа со одредбите на овој закон во рок од шест месеци од денот на влегувањето во сила на овој закон.

### Прописи

#### Член 22

(1) Координаторот, заменикот координаторот, секретарот и претставниците на Координативното тело ќе бидат именувани од Владата на Република Македонија во рок од 60 дена од денот на влегувањето во сила на овој закон.

(2) Националната програма за координација и преземање на ефективни мерки за надзор на пазарот ќе се донесе во рок од шест месеци од денот на влегувањето во сила на овој закон.

(3) Меморандумите за соработка од членот 16 став (6) на овој закон ќе се склучат во рок од шест месеци од денот на влегувањето во сила на овој закон.

### **Одложена примена**

#### **Член 23**

Одредбите на членовите 11 став (7), член 12 став (2), 14 ставови (1) и (5) и 15 од овој закон ќе се применуваат со влегувањето во сила на соодветен договор за оцена на сообразност со Европската унија.

### **Престанување на важење**

#### **Член 24**

Овој закон престанува да важи со денот на пристапувањето на Република Македонија во Европската унија.

### **Влегување во сила**

#### **Член 25**

Овој закон влегува во сила осмиот ден од денот на објавувањето во „Службен весник на Република Македонија“.

## ***ОД ЗАКОНОТ ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА НАДЗОР НА ПАЗАРОТ (Службен весник на РМ, бр.79/13)***

#### **Член 21**

Се овластува Законодавно-правната комисија на Собранието на Република Македонија да утврди пречистен текст на Законот за надзор на пазарот.

#### **Член 22**

Овој закон влегува во сила осмиот ден од денот на објавувањето во „Службен весник на Република Македонија“.